



ජනාධිපති කාර්යාලය
சனாதிபதி அலுவலகம்
PRESIDENTIAL SECRETARIAT



2025.09.10

PS/DAD/PSS/01/25/G

සියලුම අමාත්‍යාංශ ලේකම්වරුන්,
 පළාත් ප්‍රධාන ලේකම්වරුන්,
 දෙපාර්තමේන්තු/ව්‍යවස්ථාපිත ආයතන ප්‍රධානීන්,
 දිස්ත්‍රික් ලේකම්වරුන්,
 ප්‍රාදේශීය ලේකම්වරුන්.

ප්‍රජා සංවර්ධන සභා (Community Development Council) නෛතික පදනම, සංයුතිය, ස්ථාපනය සහ කාර්යභාරය

(2025.08.25 වන දින පැවති ප්‍රජාශක්ති ජාතික මෙහෙයුම් කමිටුවේ දී ගනු ලැබූ තීරණය අනුව එම කමිටුවේ නියෝගය පරිදි මෙම මාර්ගෝපදේශ නිකුත් කරනු ලැබේ)

1. හැඳින්වීම

ප්‍රජා සංවර්ධන සභාව යනු, ග්‍රාම නිලධාරී කොට්ඨාසය තුළ සිටින ප්‍රජා නියෝජිතයින්, ග්‍රාම නිලධාරී කොට්ඨාසය සංවර්ධනය කිරීම සඳහා උනන්දුවක් දක්වන නියෝජිතයන් හා නිල බලයෙන් පත්වන නියෝජිතයන්ගේ එකමුතුවකින් නිර්මාණය කෙරෙන සභාවකි. අදාළ ග්‍රාම නිලධාරී කොට්ඨාසය තුළ සිටින සමස්ත ප්‍රජාවට එහි සාමාජිකත්වය ලබාගත හැකිය. සාමාජිකත්වය ලබාගැනීම ස්වේච්ඡාවෙන් සිදු කළ හැකි අතර, මාර්ගගත ක්‍රමයට ඒ සඳහා පහසුකම් සලසනු ලැබේ.

2. ප්‍රජා සංවර්ධන සභාවේ නෛතික පදනම

- 2.1. 'පොහොසත් රටක් - ලස්සන ජීවිතයක්' යන ජාතික ප්‍රතිපත්තියට අනුකූලව, 2025.03.04 දිනැති අංක අමප/25/0309/820/005-1 දරණ අමාත්‍ය මණ්ඩල තීරණය මගින් “ප්‍රජාශක්ති” දිළිඳුබව තුරන් කිරීමේ ජාතික ව්‍යාපාරය ක්‍රියාත්මක කිරීම සඳහා අනුමැතිය ලබා දී ඇත.
- 2.2. ප්‍රජාශක්ති ජාතික ව්‍යාපාරය ග්‍රාමීය මට්ටමින් ක්‍රියාත්මක කිරීමේ ප්‍රධාන යාන්ත්‍රණය වන්නේ ප්‍රජා සංවර්ධන සභාව වන අතර, එය ප්‍රාදේශීය සම්බන්ධීකරණ කමිටුවේ කාර්යභාරය ග්‍රාම නිලධාරී කොට්ඨාශය දක්වා විහිදුවාලන යාන්ත්‍රණයකි.

3. ප්‍රජා සංවර්ධන සභාවේ සංයුතිය

- 3.1. සභාපති, ලේකම් ඇතුළු නිලබලයෙන් පත් වන සභිකයින් 05 දෙනෙකු ඇතුළත් කාරක සභාව, ග්‍රාම නිලධාරී කොට්ඨාසයේ සමස්ත ප්‍රජාව නියෝජනය කරන නියෝජිතයින් ඇතුළත් ප්‍රජා නියෝජිත සාමාජික කණ්ඩායම සහ උපාය මාර්ගික සාමාජික කණ්ඩායම සමඟ සමස්ත නියෝජිතයින් අවම වශයෙන් 20 කින් හා උපරිම වශයෙන් 25 කින් සමන්විත විය යුතුය.

- 3.2. සමස්ත නියෝජිතයින් අතරින් අවම වශයෙන් පස් (05) දෙනෙකු කාන්තා නියෝජනය ද, පස් (05) දෙනෙකු තරුණ නියෝජනය (වයස අවුරුදු 15 - 29) ද විය යුතුය.
- 3.3. මෙම සභාව ප්‍රජාවගේ ගෞරවයට හා ඉහළ පිළිගැනීමට ලක්වන සංවිධානයක් බැවින් සියලුම නියෝජිතයින්ගේ යහපත් සමාජ හැසිරීම, සුපිළිපත්තුව, විනයගරුකභාව, නීතිගරුකභාව වැනි කරුණු සම්බන්ධයෙන් ඉහළ අවධානයක් යොමුවීම අපේක්ෂා කෙරේ.
- 3.4. ප්‍රජා සංවර්ධන සභාවේ සභාචාර සඳහා සමාජ/ආර්ථික සංවර්ධනය වෙනුවෙන් පත්කර ඇති ප්‍රාදේශීය මට්ටමේ සියලුම ක්ෂේත්‍ර/විෂයගත නිලධාරීන් අවශ්‍යතාව පරිදි ප්‍රාදේශීය ලේකම්වරයා මගින් කැඳවිය හැකිය. මෙම නිලධාරීන් සභාවේ නියෝජිතයින් ලෙස නොසලකන බැවින් ඉහත දක්වා ඇති උපරිම සීමාවෙන් පරිබාහිරව සහභාගී කරවා ගැනීමට බාධාවක් නොමැත.

4. ප්‍රජා සංවර්ධන කාරක සභාව

මෙම කණ්ඩායම ප්‍රජා සංවර්ධන සභාවේ සභාපති, ලේකම් ඇතුළු නිලබලයෙන් පත්වන නියෝජිතයින් උපරිම 05 දෙනෙකුගෙන් සමන්විතය.

5. ප්‍රජා නියෝජිත සාමාජික කණ්ඩායම

- 5.1. මෙම කණ්ඩායම නියෝජිතයින් 10 -15 අතර සංඛ්‍යාවකින් සමන්විත විය යුතුය.
- 5.2. නියෝජිතයින් ප්‍රජා සංවර්ධන කාරක සභාව විසින් හඳුනාගෙන නිර්දේශ කිරීමෙන් අනතුරුව ප්‍රාදේශීය සම්බන්ධීකරණ කමිටුව විසින් පත්කරනු ලැබේ.
- 5.3. නියෝජිතයින් නිත්‍ය වශයෙන්ම අදාළ ග්‍රාම නිලධාරී කොට්ඨාසය තුළ පදිංචිකරුවන් වීම.
- 5.4. ග්‍රාම නිලධාරී කොට්ඨාසයට අයත් සියලුම ගම්මාන නියෝජනය වීම.
- 5.5. සියලුම ආගමික, ජාතිකත්ව හා විශේෂ ජන කණ්ඩායම් (වෙනස් සංස්කෘතික අනන්‍යතා සහිත) කණ්ඩායම් නියෝජනය වීම.
- 5.6. අතිශය දිළිඳු පිරිස් ලෙස හඳුනා ගන්නා කණ්ඩායම් හා ආර්ථික වශයෙන් ශක්තිමත් පිරිස් නියෝජනය වීම.
- 5.7. විවිධ ආර්ථික ක්‍රියාකාරකම්වල නියැලෙන පිරිස් නියෝජනය වීම.
- 5.8. සියලුම පත්කිරීම් කාරක සභාවේ ඒකමතික එකඟතාවකින් සිදුකිරීම සුදුසු වන අතර, එසේ නොවන අවස්ථාවක, සභාපතිවරයාගේ තීරණය අවසාන තීරණය වේ.

6. උපායමාර්ගික සාමාජික කණ්ඩායම

- 6.1. මෙම කණ්ඩායමේ උපරිම නියෝජිතයින් ගණන 05 ක් විය යුතුය.
- 6.2. නියෝජිතයින් ප්‍රජා සංවර්ධන කාරක සභාව විසින් හඳුනාගෙන නිර්දේශ කිරීමෙන් අනතුරුව ප්‍රාදේශීය සම්බන්ධීකරණ කමිටුව විසින් පත්කරනු ලැබේ.
- 6.3. මෙම කණ්ඩායමට අයත් නියෝජිතයින් ග්‍රාම නිලධාරී වසම තුළ ස්ථිරව පදිංචි වී සිටීම අත්‍යවශ්‍ය නොවේ.
- 6.4. ඒ සඳහා පහත සඳහන් ක්ෂේත්‍රයන් නියෝජනය කරන පිරිස් තෝරා ගැනීම සුදුසු වේ.
 - i. උගතුන්/විද්වතුන්/පර්යේෂකයන් /වෘත්තිකයන්
 - ii. ආර්ථික කාර්යයන්වලට සම්බන්ධ ආයතන/සංවිධානවල ඉහළ කළමනාකාරීත්වය

- iii. ව්‍යාපාරික/ව්‍යවසායක පිරිස්
- iv. රජයේ සහ පෞද්ගලික අංශයේ රැකියාවල නියුතු පිරිස්
- v. විග්‍රාමික ප්‍රජාව
- vi. විදේශගත ශ්‍රී ලාංකිකයන්

7. ප්‍රජා සංවර්ධන සභාව සඳහා නියෝජිතයන් පත්කිරීම

- 7.1. ප්‍රජා සංවර්ධන සභාවේ සභාපති ලෙස ප්‍රාදේශීය සම්බන්ධීකරණ කමිටුවේ සභාපතිවරයාම පත්විය හැකි අතර, එසේ නොමැති අවස්ථාවක ඔහු විසින් නියෝජිතයෙකු පත් කළ හැකිය.
- 7.2. ප්‍රාදේශීය ලේකම් විසින් මේ වන විටත් රාජ්‍ය සේවයේ නියුතු සංවර්ධන නිලධාරියෙකු ප්‍රජා සවිබලගැන්වීමේ නිලධාරී ලෙස පත්කරන අතර ඔහු/ඇය සභාවේ ලේකම් ලෙස කටයුතු කළ යුතු ය.
- 7.3. කාරක සභාවේ සෙසු නියෝජිතයින් වශයෙන් ග්‍රාම නිලධාරී කොට්ඨාසයට අනුයුක්ත ග්‍රාම නිලධාරී, සමෘද්ධි සංවර්ධන නිලධාරී සහ කෘෂිකර්ම පර්යේෂණ නිෂ්පාදන සහකාර / ධීවර නිලධාරීන් නිල බලයෙන් පත්වේ.
- 7.4. ප්‍රජා සංවර්ධන සභාවේ ප්‍රජා නියෝජිත කණ්ඩායමේ සාමාජිකත්වය සඳහා ග්‍රාම නිලධාරී කොට්ඨාසයේ ඕනෑම අයෙකුට නාම යෝජනා ඉදිරිපත් කළ හැකිය. මෙම යෝජනා ප්‍රජා සංවර්ධන සභාවේ ලේකම් වෙත ලිඛිතව ඉදිරිපත් කළ යුතුය.
- 7.5. ප්‍රජා නියෝජිත සාමාජිකයින් පත් කිරීමේ දී පහත සඳහන් නිර්ණායක කෙරෙහි විශේෂ අවධානය යොමු කිරීම සුදුසු වේ.
 - i. සභා රැස්වීම් සඳහා සක්‍රීය සහභාගීත්වය ලබාදිය හැකි වීම.
 - ii. විශාල ජනගහනයක් පවතින ග්‍රාම නිලධාරී කොට්ඨාස තුළ සමස්ත ප්‍රජාව නියෝජනය කිරීමට හැකි වීම.
 - iii. තමා නියෝජනය කරනු ලබන සියලු ප්‍රජා කණ්ඩායම්වල ගැටලු සහ අවශ්‍යතා ප්‍රජා සංවර්ධන සභා වෙත යොමු කිරීමට සමත් වීම.
 - iv. ප්‍රජා සංවර්ධන සභාවේ දී ගන්නා ලද තීන්දු හා තීරණ තමා නියෝජනය කරනු ලබන සියලු ප්‍රජා කණ්ඩායම්වලට සන්නිවේදනය කිරීමට හැකිවීම.
 - v. ප්‍රජාව සම්බන්ධ කරමින් සිදු කරනු ලබන ව්‍යාපෘති සහ පොදු කටයුතු සඳහා තමා නියෝජනය කරනු ලබන සියලු ප්‍රජා කණ්ඩායම්වලට නායකත්වය ලබා දීමට හැකි වීම.
 - vi. ග්‍රාම නිලධාරී කොට්ඨාසය තුළ සිදු කරනු ලබන සංවර්ධන ව්‍යාපෘති සමාජ විගණන සහ අධීක්ෂණ කාර්යයන් සඳහා ප්‍රජා සහභාගීත්වය ලබා ගත හැකි වීම.
- 7.6. නාම යෝජනාවල සුදුසුකම් පරීක්ෂා කිරීම ප්‍රජා සංවර්ධන කාරක සභාව විසින් සිදු කළ යුතුය. කාරක සභාවේ තීරණය හා නිර්දේශය සහිතව ප්‍රාදේශීය සම්බන්ධීකරණ කමිටුව වෙත ඉදිරිපත් කළ යුතුය.
- 7.7. මෙම කණ්ඩායම පත්කිරීමේ බලය ප්‍රාදේශීය සම්බන්ධීකරණ කමිටුවට පැවරෙන අතර, එම කමිටුවේ තීරණය මත පත්කිරීම සිදුකෙරේ.
- 7.8. ප්‍රජා සංවර්ධන සභා සඳහා තෝරා පත්කරගන්නා ලද සියලුම නියෝජිතයන් වෙත පත්වීම් ලිපි ප්‍රාදේශීය ලේකම්වරයා විසින් නිකුත් කළ යුතුය.

8. ප්‍රජා සංවර්ධන සභාවේ බලතල සහ කාර්යභාරය

- 8.1. මූලිකව ප්‍රජා සංවර්ධන සභාවේ නියෝජිතයෙකු ලෙස කටයුතු කිරීමේ දී සියලුදෙනාම සාමූහික වගකීමට යටත්ව ක්‍රියාකිරීමට බැඳී සිටියි. ඒ අනුව, සියලුම නියෝජිතයින්ට සභාවේ කාර්යයන් සඳහා පොදුවේ සහභාගී විය හැකිය. ඊට අමතරව එක් එක් උප කමිටුවේ සාමාජිකයෙකු වශයෙන් පැවරෙන විශේෂ වගකීම් ඒ ඒ සාමාජික කණ්ඩායමේ සාමාජිකයන්ට, සභාපතිවරයාට සහ ලේකම්වරයාට පැවරේ.
- 8.2. ප්‍රජා සංවර්ධන සභාවේ කාර්යයන් සම්බන්ධයෙන් තීරණ ගැනීමේ බලය ඇත්තේ සභාවේ සභාපතිවරයාට, ලේකම්වරයාට හෝ ප්‍රජා සංවර්ධන සභාවට පත්කළ අනිකුත් නියෝජිතයින් හට පමණි.
- 8.3. ග්‍රාම නිලධාරී කොට්ඨාසයේ පවතින සම්පත්, සංවර්ධන අවශ්‍යතා, ගැටලු හා අනාගත අවශ්‍යතාවයන් සම්බන්ධයෙන් අධ්‍යයනය කිරීම, සාකච්ඡා කිරීම, ව්‍යාපෘති යෝජනා හා ප්‍රතිලාභීන් හඳුනා ගැනීම, ඒකාබද්ධ ග්‍රාම සංවර්ධන සැලසුම සකස් කිරීම සහ මාර්ගගත දත්ත පද්ධතිය යාවත්කාලීන කිරීම.
- 8.4. ප්‍රමුඛතාගත කරන ලද සංවර්ධන යෝජනා ඇතුළත් ඒකාබද්ධ ග්‍රාම සංවර්ධන සැලැස්මේ ව්‍යාපෘතින් ක්‍රියාත්මක කිරීමට අවශ්‍ය ප්‍රතිපාදන සපයන ආයතන (රාජ්‍ය, රාජ්‍ය නොවන ආයතන, ප්‍රජා මූල සංවිධාන, පුද්ගලික අංශය ආදී) හා කාර්යයභාර නිලධාරීන් (ක්ෂේත්‍රගත නිලධාරීන්) හඳුනා ගැනීම සහ සම්බන්ධීකරණය.
- 8.5. ප්‍රදේශයේ සංවර්ධනය වෙනුවෙන් හඳුනාගන්නා යෝජනා සහිත ඒකාබද්ධ ග්‍රාම සංවර්ධන සැලැස්ම ප්‍රජා සංවර්ධන සභා සම්බන්ධීකරණ අනු කමිටුවට යොමු කිරීම.
- 8.6. ග්‍රාම නිලධාරී කොට්ඨාසය තුළ ක්‍රියාත්මක කරනු ලබන සියලු ව්‍යාපෘති උපරිම ඵලදායිතාවයෙන් හා කාර්යක්ෂම අයුරින් ක්‍රියාත්මක කිරීමට අවශ්‍ය සම්බන්ධීකරණය සහ ප්‍රජා සහභාගීත්වය සහිතව එම ව්‍යාපෘති අධීක්ෂණය කිරීම.
- 8.7. නිසි උද්යෝගයෙන් හා උනන්දුවෙන් ප්‍රාදේශීය සංවර්ධන, සුඛ සාධන හා සමාජ ආරක්ෂණ කටයුතු අධීක්ෂණය, සුපරීක්ෂණය සහ සමාජ විගණනය සඳහා සම්බන්ධ වීම.
- 8.8. ප්‍රජා මධ්‍යස්ථාන (Community Centers) ස්ථාපනය කර සමාජ සබඳතා / සමාජ සහයෝගීතා / සහජීවනය ප්‍රවර්ධනය කරමින් පවත්වාගෙන යාම.
- 8.9. තෝරා ගැනීමේ ක්‍රමවේදයන්හි පාරදෘශ්‍යභාවය සහ තාර්කිකත්වය සාක්ෂාත් කරගැනීම වෙනුවෙන් අදාළ ආයතන සමඟ ක්‍රියා කිරීම.
- 8.10. මහජනතාවට රාජ්‍ය සේවා පහසුවෙන් සම්පාදනය කරගැනීමට අවශ්‍ය පහසුකම් සැලසීම සඳහා ග්‍රාම නිලධාරී කොට්ඨාස මට්ටමින් සේවා සම්පාදන මධ්‍යස්ථාන පිහිටුවීමට අවශ්‍ය නිර්දේශ අදාළ ආයතන වෙත ඉදිරිපත් කිරීම.
- 8.11. ව්‍යාපෘති ක්‍රියාත්මක කිරීමේ දී ප්‍රතිලාභීන් හා ප්‍රමුඛතාව හඳුනා ගැනීමට සහාය වීම.
- 8.12. දිස්ත්‍රික් සම්බන්ධීකරණ කමිටු සහ ප්‍රාදේශීය සම්බන්ධීකරණ කමිටු ප්‍රතිස්ථාපනය සඳහා රාජ්‍ය පරිපාලන අමාත්‍යාංශය මගින් නිකුත් කරන ලද චක්‍රලේඛ සහ සියලුම රේඛීය අමාත්‍යාංශ, පළාත් සභා හා ඊට අනුබද්ධිත ආයතන විසින් ක්‍රියාත්මක කිරීමට නියමිත සංවර්ධන වැඩසටහන්වලට අදාළව උපදෙස් , මාර්ගෝපදේශ සහ නිර්ණායක සම්බන්ධයෙන් දැනුවත්භාවය ලබාගැනීම.

9. සභාපතිවරයාගේ කාර්යයභාරය

- 9.1. ප්‍රජාශක්ති දිළිඳුබව තුරන් කිරීමේ ජාතික ව්‍යාපාරයේ ග්‍රාමීය මට්ටමේ ප්‍රධාන සම්බන්ධීකාරක වශයෙන් ක්‍රියා කිරීම.



- 9.2. ප්‍රජා සංවර්ධන සභාව සඳහා නායකත්වය ලබා දීම.
- 9.3. ප්‍රජා සංවර්ධන සභා නියෝජිතයින්, රාජ්‍ය නිලධාරීන් සහ අනෙකුත් සියලු පාර්ශවයන් සමඟ මනා සන්නිවේදනයක් පැවැත්වීම.
- 9.4. වගකීම හා වගවීම, විශ්වාසය, විවෘතභාවය සහ සාධාරණත්වය වැනි වටිනාකම් සභාව තුළ පවත්වා ගැනීම.
- 9.5. අවශ්‍යතා සහ ගැටලු ප්‍රජාව මූලික කර හඳුනා ගනිමින් ඒකාබද්ධ ග්‍රාම සංවර්ධන සැලැස්ම සකස් කිරීමට සුදුසු පරිසරයක් නිර්මාණය කිරීම.
- 9.6. සංවර්ධන ව්‍යාපෘති ඇස්තමේන්තු සකස් කිරීම සහ ව්‍යාපෘති ක්‍රියාත්මක කිරීමට අවශ්‍ය ප්‍රතිපාදන වෙන් කර ගැනීමේ දී රාජ්‍ය, පුද්ගලික අංශය සහ රාජ්‍ය නොවන පාර්ශවකරුවන් සමඟ සම්බන්ධීකරණය කිරීම හා රජය මගින් සිදු කරන අනිකුත් ප්‍රමුඛ වැඩසටහන් ක්‍රියාත්මක කිරීම සඳහා අවශ්‍ය සහාය ප්‍රජා සංවර්ධන සභාව හරහා ලබා දීම.
- 9.7. ඒකාබද්ධ ග්‍රාම සංවර්ධන සැලැස්ම ක්‍රියාත්මක කිරීමේ දී ව්‍යාපෘතිවල ප්‍රගතිය සමාලෝචන කිරීම.
- 9.8. හදිසි ආපදා සහ ආර්ථික බිඳ වැටීම් හමුවේ රැකවරණය හා ආහාර සුරක්ෂිතතාව තහවුරු කිරීම සඳහා අදාළ ආයතන සමඟ සම්බන්ධීකරණය කරමින් ජන ජීවිතය සාමාන්‍ය පරිදි පවත්වා ගැනීමට අවශ්‍ය කටයුතු සිදු කිරීම.
- 9.9. කමිටු නියෝජිතයින්ගේ ධාරිතා සංවර්ධනය සහ අභිප්‍රේරණය සඳහා අවශ්‍ය කටයුතු සිදු කිරීම.
- 9.10. ප්‍රජා සංවර්ධන සභාව නියෝජනය කරමින් ප්‍රජා සංවර්ධන සභා සම්බන්ධීකරණ අනු කමිටුවට සහභාගී වීම

10. ප්‍රජා සංවර්ධන සභාවේ ලේකම්ගේ කාර්යභාරය

- 10.1. ග්‍රාම නිලධාරී කොට්ඨාසය තුළ ප්‍රජා සවිබලගැන්වීමේ නිලධාරී ලෙස කටයුතු කිරීම.
- 10.2. ප්‍රජා සංවර්ධන සභාවේ කාර්යයන් වලදී ප්‍රාදේශීය ලේකම් සහ නියෝජ්‍ය/සහකාර අධ්‍යක්ෂ (ක්‍රමසම්පාදන) සමඟ මනා සම්බන්ධීකරණයක් පවත්වා ගැනීම සහ අවශ්‍ය මාර්ගෝපදේශය ලබා ගැනීම.
- 10.3. ප්‍රජාශක්ති ලේකම් කාර්යාලයේ ප්‍රජා සංවර්ධන සභා මට්ටමේ සම්බන්ධීකරණ නිලධාරියා වශයෙන් ක්‍රියා කිරීම.
- 10.4. ප්‍රජා සංවර්ධන සභා සඳහා නිල බලයෙන් පත්වන නිලධාරීන්ට අමතරව පත් කරනු ලබන සෙසු නියෝජිතයින් හඳුනාගැනීමට අදාළ නාම ලේඛන සභාපතිවරයාගේ අත්සනින් ප්‍රාදේශීය සම්බන්ධීකරණ කමිටුව වෙත යොමු කිරීම.
- 10.5. සභාපතිවරයාගේ උපදෙස් පරිදි ප්‍රජා සංවර්ධන සභාව කැඳවීම, වාර්තා තබා ගැනීම, අදාළ ලිපි ලේඛන සකස් කිරීම, තොරතුරු වාර්තාකරණය සහ කාර්යාලය පවත්වාගෙන යාමට සුදුසු වැඩ පිළිවෙළක් සකස් කිරීම.
- 10.6. ඒකාබද්ධ ග්‍රාම සංවර්ධන සැලැස්ම සකස් කිරීම, ක්‍රියාත්මක කිරීම සහ අධීක්ෂණ කටයුතු සඳහා අවශ්‍යතාවය පරිදි පත්කරනු ලබන අනු කමිටුවල කාර්යයන් හා ක්‍රියාකාරකම් සම්බන්ධයෙන් පවත්වාගෙන යනු ලබන වාර්තා නිසි පරිදි ලබාගැනීම හා විධිමත්ව පවත්වාගෙන යාම.
- 10.7. සංවර්ධන ව්‍යාපෘති සඳහා ඇස්තමේන්තු සකස් කිරීම, ව්‍යාපෘති සඳහා අවශ්‍ය ප්‍රතිපාදන වෙන් කර ගැනීම , ව්‍යාපෘති වාර්තා , තොරතුරු හා ලේඛන සකස් කිරීම සඳහා රාජ්‍ය , රාජ්‍ය නොවන සහ පුද්ගලික අංශයේ පාර්ශවකරුවන් සමඟ සම්බන්ධීකරණය කිරීම.

- 10.8. ඒකාබද්ධ ග්‍රාම සංවර්ධන සැලැස්ම ක්‍රියාත්මක කිරීමේ දී මාසික, කාර්තුමය සහ වාර්ෂික ප්‍රගති වාර්තා සකස් කිරීම හා අදාළ අංශ වෙත යොමු කිරීම.
- 10.9. ප්‍රාදේශීය ලේකම්වරයා සම්බන්ධීකරණය කරමින් ප්‍රජාශක්ති ග්‍රාම සංවර්ධන සැලැස්මට අදාළ දත්ත සහ තොරතුරු මාර්ගගත පද්ධතියට ඇතුළත් කිරීම හා යාවත්කාලීන කිරීම.

11. නිල බලයෙන් පත්වන නිලධාරීන් සහ අනෙකුත් රාජ්‍ය නිලධාරීන්ගේ කාර්යයභාරය

- 11.1. පැවරී ඇති රාජකාරිමය වගකීම් තුළ "ප්‍රජාශක්ති දිළිඳු බව තුරන් කිරීමේ ජාතික ව්‍යාපාරය" සඳහා අවශ්‍ය සහාය ලබාදීම.
- 11.2. නිවැරදි දත්ත සහ තොරතුරු ලබා ගැනීමට අවශ්‍ය සහයෝගය ලබා දීම.
- 11.3. එක් එක් නිලධාරීන්ගේ ක්ෂේත්‍රයන්ට අදාළ සංවර්ධන ව්‍යාපෘති හඳුනා ගැනීම, ඇස්තමේන්තු හා ව්‍යාපෘති වාර්තා සකස් කිරීම (අවශ්‍යතාවය පරිදි) සහ ඉහළ මට්ටමේ ආයතන හා නිලධාරීන් සමඟ සම්බන්ධීකරණය කරමින් ව්‍යාපෘති ක්‍රියාත්මක කිරීමට අවශ්‍ය සහයෝගය ලබා දීම.

12. ප්‍රජා නියෝජිත සාමාජික කණ්ඩායමේ කාර්යභාරය

- 12.1. ග්‍රාම නිලධාරී කොට්ඨාසයේ සමස්ත ප්‍රජාවගේ නියෝජිතයින් වශයෙන් ක්‍රියා කරමින්, ඔවුන්ගේ ගැටලු, අවශ්‍යතා, යෝජනා ප්‍රජා සංවර්ධන සභාව වෙත රැගෙන ඒම හා ප්‍රජා නියෝජිතයෙකු ලෙස ක්‍රියාත්මක වීම.
- 12.2. ප්‍රජා සංවර්ධන සභාවේ දී සාකච්ඡාවට ලක්කරනු ලබන කරුණු හා ගන්නා ලද තීරණ සම්බන්ධයෙන් ප්‍රජාව දැනුම්වත් කිරීම.
- 12.3. ඒකාබද්ධ ග්‍රාම සංවර්ධන සැලැස්ම සකස් කිරීමට අවශ්‍ය දත්ත සහ තොරතුරු සැපයීම.
- 12.4. ඒකාබද්ධ ග්‍රාම සංවර්ධන සැලැස්ම සකස් කිරීම, ක්‍රියාත්මක කිරීම සහ අධීක්ෂණ කටයුතු සඳහා සක්‍රීය ලෙස දායක වීම.

13. උපාය මාර්ගික සාමාජික කණ්ඩායමේ කාර්යභාරය

- 13.1. ග්‍රාමීය ආර්ථිකය ඉහළ නැංවිය හැකි ආදායම් උත්පාදන මාර්ග හඳුනා ගැනීම.
- 13.2. සුළු හා මධ්‍ය පරිමාණ ව්‍යවසායන් සඳහා අවශ්‍ය සම්පත් හා පුහුණුව ලබා දීම හා අවශ්‍යතාව පරිදි සම්පත්දායකයින් සම්බන්ධීකරණය කිරීම.
- 13.3. ග්‍රාමීය ප්‍රජාව සඳහා ව්‍යාපාරික අවස්ථා හා වෙළඳපොළ සම්බන්ධතා ඇති කිරීමට අවශ්‍ය සම්බන්ධීකරණය.
- 13.4. ප්‍රායෝගික සහ ක්‍රියාත්මක කළ හැකි සංවර්ධන සැලසුම් නිර්මාණය කිරීම.
- 13.5. ආදායම් උත්පාදනය සහ ව්‍යාපෘති කළමනාකරණය පිළිබඳ දැනුම හා අත්දැකීම් බෙදා ගැනීම.
- 13.6. වර්තමාන සහ අනාගත රැකියා අවශ්‍යතාවය සඳහා මානව සම්පත් කළමනාකරණයට අවශ්‍ය මග පෙන්වීම.
- 13.7. සංවර්ධන ව්‍යාපෘති ප්‍රායෝගිකව ක්‍රියාත්මක කිරීම සම්බන්ධයෙන් දේශීය හා විදේශීය අත්දැකීම් ලබා දීම.
- 13.8. ප්‍රජාවගේ විශ්වාසය සහ ආකර්ෂණය ඇති කිරීම සඳහා සක්‍රීය දායකත්වය ලබා දෙමින් සහාය වීම.

14. ආරම්භක ප්‍රජා සංවර්ධන සභාව

- 14.1. සභාපතිගේ එකඟතාවය මත ප්‍රජා සංවර්ධන සභාවේ ලේකම් විසින් කාරක සභාව රැස් කිරීම.
- 14.2. ප්‍රජා සංවර්ධන සභා නියෝජිතයින් සඳහා නාම යෝජනා කැඳවීම, හඳුනා ගැනීම, සමාලෝචනය, නිර්දේශ කිරීම හා පත් කිරීම සඳහා ප්‍රාදේශීය සම්බන්ධීකරණ කමිටුවට යොමු කිරීම.
- 14.3. සභාවේ ප්‍රථම රැස්වීම සඳහා දිනයක්, ස්ථානයක් හා වේලාවක් තීරණය කර ප්‍රසිද්ධියට පත්කිරීම.

15. රැස්වීම් පවත්වන ස්ථානය

- 15.1. ප්‍රජා සංවර්ධන සභා රැස්වීම් හැකි සෑම විටම ස්වාධීන පොදු ස්ථානයක පැවැත්විය යුතුය. හැකි සෑම අවස්ථාවකදීම ප්‍රජා ශාලාවක්, පාසලක්, පොදු සමිති ශාලාවක්, බහුකාර්ය ගොඩනැගිල්ලක්, රජයේ ආයතනයක් හෝ රජයේ ඉඩමක ඉදිකරනු ලබන තාවකාලික ශාලාවක් තෝරා ගැනීම වඩාත් සුදුසු වේ.

16. රැස්වීම් පැවැත්වීම සහ කැඳවීම

- 16.1. අවම වශයෙන් වර්ෂයකට රැස්වීම් වාර 06 ක් පැවැත්විය යුතුය. ඒ සම්බන්ධයෙන් තීරණ ගැනීමේ බලය ප්‍රජා සංවර්ධන සභාව සතුවේ.
- 16.2. රැස්වීම් පවත්වන දිනයන් ඇතුළත් කාල සටහනක් (එක් ලීන් වර්ෂයක් සඳහා) පවත්වාගත යුතුය.
- 16.3. රැස්වීම් සඳහා නියෝජිතයින් කැඳවීම ප්‍රජා සංවර්ධන සභාවේ සභාපතිවරයාගේ එකඟතාවය මත ලේකම් විසින් සිදු කළ යුතුය.
- 16.4. සාමාන්‍ය රැස්වීම්වලට අමතර වශයෙන් විශේෂ රැස්වීම් පැවැත්වීම සඳහා සභාපතිවරයාට හැකියාව ඇත.
- 16.5. ග්‍රාම නිලධාරී කොට්ඨාසයේ පදිංචි ඕනෑම අයෙකුට සභාචාරයක් සඳහා සහභාගී විය හැකි අතර, ඒ සඳහා සභාපතිවරයාගේ පූර්ව අනුමැතිය ලබාගත යුතුය.
- 16.6. ප්‍රජාශක්ති ලේකම් කාර්යාලයේ බලයලත් නියෝජිතයෙකුට රැස්වීම් සඳහා සහභාගී විය හැකිය.

17. රැස්වීමක ගණ පූර්ණය

- 17.1. රැස්වීමක් සඳහා ගණපූර්ණය සභාපතිවරයා හා ලේකම්වරයා ඇතුළු ප්‍රජා සංවර්ධන සභාවේ සමස්ත නියෝජිත සංඛ්‍යාවෙන් 50% ක් හෝ ඊට වැඩි සංඛ්‍යාවක් විය යුතුය.

18. සාමාජිකත්වය අහෝසි වීම

- 18.1. ප්‍රජා සංවර්ධන සභාවක නියෝජිතයෙකුගේ සාමාජිකත්වය අහෝසි කිරීමේ බලය ප්‍රාදේශීය සම්බන්ධීකරණ කමිටුවට පැවරේ.
- 18.2. පහත සඳහන් අවස්ථාවල දී නියෝජිතයෙකුගේ සාමාජිකත්වය අහෝසි කිරීමට හැකියාව ඇත.
 - i. සභාවේ සාමූහික වගකීම පැහැර හැරිය බවට බහුතර නියෝජිතයින් විසින් තීරණය කිරීම.

- ii. යම් සාමාජිකයෙකු අපරාධමය වරදකට හෝ මූල්‍යමය හෝ දූෂණ වරදකට උසාවිය මගින් වරදකරුවකු වීම.
- iii. සාමාජිකයාගේ මරණය.
- iv. සාමාජිකයාගේ ස්ව-කැමැත්තෙන් ඉල්ලා අස්වීම.
- v. ප්‍රජා නියෝජිත කණ්ඩායමේ සාමාජිකයෙකු ග්‍රාම නිලධාරී කොට්ඨාසයේ පදිංචිය හැර යාම.
- vi. නොදන්වා අඛණ්ඩව සභාවාර තුනකට සහභාගී නොවීම.

19. ගැටලු නිරාකරණය

- 19.1. ප්‍රජා සංවර්ධන සභාවක යම් කාර්යයක්, පුද්ගලයෙක් හෝ වෙනත් කරුණක් සම්බන්ධයෙන් චෝදනා/පැමිණිලි ඕනෑම පුද්ගලයෙකුට සුදුසු මාධ්‍යයක් ඔස්සේ ඉදිරිපත් කළ හැකිය.
- 19.2. ප්‍රජා සංවර්ධන සභා සම්බන්ධ ගැටලු/චෝදනා ප්‍රජා සංවර්ධන සභා සම්බන්ධීකරණ කමිටුව වෙත සෘජුව ඉදිරිපත් කිරීමට හැකිය.
- 19.3. සෑම චෝදනාවක්/ගැටලුවක් සම්බන්ධයෙන් ප්‍රජා සංවර්ධන සභා සම්බන්ධීකරණ කමිටුව විසින් ගන්නා පියවර ප්‍රජා සංවර්ධන සභාවට වාර්තා කළ යුතුය. අනන්‍යතාව සහිතව චෝදනාව/ගැටලුව ඉදිරිපත් කර ඇති විට, ඊට ලබා දෙන ලද පිළිතුර පුද්ගලයාට සන්නිවේදනය කළ යුතුය.

20. කාල සීමාව

ප්‍රජා සංවර්ධන සභාවක නිල කාලය වසර 03 කි.


21. සමාජ විගණනය

- 21.1. සෑම ව්‍යාපෘතියකටම/වැඩසටහනකටම සමාජ විගණනයක් සිදුකිරීම ප්‍රජා සංවර්ධන සභාවේ වගකීමකි.
- 21.2. සෑම ව්‍යාපෘතියකටම/වැඩසටහනකම එහි ඇස්තමේන්තුව සහ සත්‍ය වියදම ද ඇතුළත්ව සම්පූර්ණ තොරතුරු ප්‍රසිද්ධියට පත් කළ යුතුය.
- 21.3. ව්‍යාපෘති ක්‍රියාත්මක කරන අතරතුර මෙන්ම ව්‍යාපෘතිය අවසානයේ සමාජ විගණනය සිදු කළයුතුය.
- 21.4. සිදුකරන ව්‍යාපෘති/වැඩසටහන් සම්බන්ධයෙන් පසු විපරම් සිදු කර එම ව්‍යාපෘති සම්බන්ධයෙන් මහජන තෘප්තිමත්භාවය සභාවට වාර්තා කළ යුතුය.
- 21.5. ව්‍යාපෘති සම්බන්ධයෙන් ප්‍රජා අදහස් හා ප්‍රතිචාර රැස් කිරීම සඳහා මැදිහත් වී කටයුතු කළ යුතුය.

- 22. අංක PS/DASA/Circular/7/2025 සහ 2025 අගෝස්තු 22 දිනැතිව ජනාධිපති ලේකම් විසින් නිකුත් කළ 'ප්‍රජාශක්ති' දිළිඳු බව තුරන් කිරීමේ ජාතික ව්‍යාපාරය සඳහා වන චක්‍රලේඛයට අදාළ මාර්ගෝපදේශ සංග්‍රහයේ එක් අදියරක් වශයෙන් මෙම මාර්ගෝපදේශය නිකුත් කරනු ලැබේ.

23. මෙම මාර්ගෝපදේශ සම්බන්ධයෙන් තවදුරටත් පැහැදිලි කරගැනීම් අවශ්‍ය නම් ජනාධිපති ලේකම් කාර්යාලය යටතේ පිහිටුවා ඇති ප්‍රජාශක්ති ලේකම් කාර්යාලයේ පහත සඳහන් දුරකථන අංක ඔස්සේ විමසීමට කටයුතු කරන මෙන් කාරුණිකව දන්වමි.

දුරකතන අංක : 011 2060833 - 0837
: 011 2354354 - 3814



එච්. එම්. ජේ. බී. ගුණරත්න

කැඳවුම්කරු/ලේකම් (ප්‍රජාශක්ති මෙහෙයුම් කමිටුව)

ජනාධිපති ජ්‍යෙෂ්ඨ අතිරේක ලේකම් (සංවර්ධන පරිපාලන)

පිටපත්

01. සියලුම දිස්ත්‍රික් හා ප්‍රාදේශීය සම්බන්ධීකරණ කමිටු ගරු සභාපතිවරුන්
02. සියලුම පාර්ලිමේන්තු ගරු මන්ත්‍රීවරුන්
03. ලේකම් - මුදල්, ක්‍රමසම්පාදන සහ ආර්ථික අමාත්‍යාංශය
04. ලේකම් - රාජ්‍ය පරිපාලන, පළාත් සභා සහ පළාත් පාලන අමාත්‍යාංශය
05. විගණකාධිපති